

प्रादेशिक समाचार एकांश

आकाशवाणी भोपाल

मुख्य समाचार :-

5 प्रधानमंत्री नरेन्द्र मोदी को कुवैत ने अपने सर्वोच्च सम्मान ऑर्डर ऑफ मुबारक-अल-कबीर से किया सम्मानित।

5 इंदौर का देवी अहिल्या बाई होल्कर एयरपोर्ट बना देश का पहला जीरो वेस्ट एयरपोर्ट।

5 मुख्यमंत्री ने निवाड़ी में किसान सम्मेलन में लिया हिस्सा, कहा- स्वर्णिम मध्यप्रदेश बनाने के लिए करेंगे हरसंभव प्रयास।

और

5 प्रदेश में कई स्थानों पर कल से बारिश की संभावना। मौसम विभाग ने ग्वालियर, दतिया में कोहरे का किया अलर्ट जारी।

प्रधानमंत्री-कुवैत बैठक

प्रधानमंत्री नरेन्द्र मोदी ने आज कुवैत के अमीर शेख मेशाल अल-अहमद अल-जाबिर अल सबाह के साथ बैठक की। उन्होंने औषध, सूचना प्रौद्योगिकी, फिनटेक, बुनियादी ढांचा और सुरक्षा जैसे प्रमुख क्षेत्रों में सहयोग पर चर्चा की। श्री मोदी ने सोशल मीडिया पोस्ट में कहा कि भारत और कुवैत ने द्विपक्षीय साझेदारी को रणनीतिक स्तर पर पहुंचा दिया है। उन्होंने उम्मीद जताई कि आने वाले समय में यह मित्रता और मजबूत होगी। दोनों नेताओं ने दोनों देशों के बीच मजबूत ऐतिहासिक और मैत्रीपूर्ण संबंधों का उल्लेख किया और द्विपक्षीय सहयोग बढ़ाने तथा सुदृढ़ करने की प्रतिबद्धता दोहराई।

प्रधानमंत्री-मुबारक अल कबीर

कुवैत ने प्रधानमंत्री नरेन्द्र मोदी को अपने सर्वोच्च सम्मान ऑर्डर ऑफ मुबारक-अल-कबीर से सम्मानित किया है। यह कुवैत की नाईटहुड उपाधि है। यह सम्मान विदेशी राष्ट्राध्यक्षों, शासनाध्यक्षों और विदेशी राजशाही परिवार के सदस्यों को मित्रता के प्रतीक के रूप में दिया जाता है। इससे पहले यह सम्मान दो पूर्व अमरीकी राष्ट्रपति बिल क्लिंटन और जॉर्ज बुश तथा ग्रेट ब्रिटेन के प्रिंस चार्ल्स जैसे विदेशी नेताओं को दिया जा चुका है। मुख्यमंत्री प्रधानमंत्री को मिले इस सम्मान को देशवासियों के लिए गौरवशाली क्षण बताया है।

केंद्रीय मंत्री-इंदौर

इंदौर का देवी अहिल्याबाई होल्कर एयरपोर्ट अब देश का पहला जीरो वेस्ट एयरपोर्ट बन गया है। अब यहां से निकलने वाले गीले एवं सूखे कचरे का निस्तारण एयरपोर्ट पर ही हो सकेगा।

आज सुविधा का उद्घाटन केंद्रीय नागरिक उड्डयन मंत्री किंजरापु राममोहन नायडू ने किया। उन्होंने 55 करोड़ रुपये की लागत से नए एटीसी भवन एवं फायर सेफ्टी भवन का लोकार्पण भी किया। इस अवसर पर सांसद शंकर लालवानी की मांग पर केंद्रीय मंत्री ने इंदौर एयरपोर्ट को इंटरनेशनल एयरपोर्ट बनाने, रनवे की लंबाई बढ़ाने और नई टर्मिनल बिल्डिंग को भी मंजूरी दी। इसके बाद उज्जैन पहुंचे केंद्रीय मंत्री श्री नायडू ने कहा कि उज्जैन एयरपोर्ट बनाने के लिए केंद्र सरकार पूरा सहयोग करेगी।

प्रधानमंत्री-रोजगार मेला

प्रधानमंत्री नरेन्द्र मोदी कल नवनियुक्त युवाओं को वीडियो कान्फ्रेंसिंग के माध्यम से 71 हजार से ज्यादा नियुक्ति पत्र देंगे। इस अवसर पर प्रधानमंत्री लोगों को संबोधित भी करेंगे।। रोजगार मेला देशभर में 45 स्थानों पर आयोजित किया जाएगा। भोपाल के बैरागढ़ में चिरायु मेडिकल कॉलेज के सभागार में रोजगार मेला का आयोजन किया जा रहा है। इसमें केंद्रीय जनजातीय कार्य राज्य मंत्री दुर्गा दास उइके शामिल होंगे।

मुख्यमंत्री-निवाड़ी

मुख्यमंत्री डॉ. मोहन यादव ने आज निवाड़ी जिले में केन-बेतवा नदी जोड़ो राष्ट्रीय परियोजना के तहत आयोजित “किसान सम्मेलन” को संबोधित किया। उन्होंने साथ ही कल्याणकारी योजनाओं के हितग्राहियों को हितलाभ का वितरण भी किया। इस अवसर पर उन्होंने कहा कि प्रधानमंत्री नरेन्द्र मोदी ने कहा था कि आने वाले 5 साल 'स्वर्णिम मध्यप्रदेश' बनाने के लिए हैं और इस दिशा में हम लगातार आगे बढ़ते जा रहे हैं।

एमपीपीएससी

मुख्यमंत्री डॉ. मोहन यादव से आज अपने निवास स्थित समत्व भवन में डच्च्वैब् अभ्यर्थियों के प्रतिनिधि मंडल ने भेंट की। इस दौरान मुख्यमंत्री डॉ. यादव ने कहा कि राज्य सरकार अभ्यर्थियों की मांगों पर सकारात्मक और सहयोगी दृष्टिकोण से विचार कर रही है। प्रतिनिधि मंडल द्वारा रखी गई मांगों के निराकरण के लिए उचित निर्देश दिए गए हैं। इसके साथ ही उन्होंने कहा कि रोजगार के अधिक से अधिक अवसर उपलब्ध कराने के लिए राज्य सरकार प्रतिबद्ध है। विभिन्न विभागों के रिक्त पदों पर भर्ती की प्रक्रिया जारी है, आगामी समय में अधिक पदों पर भर्ती के लिए विज्ञापन जारी होंगे।

मुख्यमंत्री-नाथ संप्रदाय

मुख्यमंत्री डॉ. मोहन यादव ने कहा है कि दुनिया के सभी देश, भारत की सनातन संस्कृति को समझने की जिज्ञासा रखते हैं। उन्होंने कहा कि नाथ संप्रदाय ने दुनिया को योग का वास्तविक अर्थ समझाया है। मुख्यमंत्री आज सीहोर जिले के ग्राम जर्गापुर में नाथ संप्रदाय के संत समारोह को संबोधित कर रहे थे। उन्होंने संतों की मांग पर बुधनी में नर्मदा के किनारे घाट निर्माण कराने की घोषणा की। उन्होंने कहा कि सरकार साधु संतों की सेवा के लिए निरंतर तत्पर है और उज्जैन में भी आश्रम के लिये वैधानिक तौर पर भूमि उपलब्ध कराई जाएगी।

मिलेट्स

मुख्यमंत्री डॉ. मोहन यादव ने कहा है कि प्रदेश में मोटे अनाज अर्थात् मिलेट्स के उत्पादन को प्रोत्साहित करने के लिए कृषि विशेषज्ञ और विभागीय अधिकारियों की समिति बनाकर कार्य-योजना विकसित की जाए। मुख्यमंत्री ने आज भोपाल में कृषि विभाग की समीक्षा बैठक के दौरान यह दिशा निर्देश दिए। उन्होंने कहा कि मोटे अनाजों के उत्पादन से फसल लेने की लागत में कमी आएगी और कृषकों की आय में वृद्धि होगी।

साहित्य अकादमी पुरस्कार

मध्यप्रदेश साहित्य अकादमी द्वारा 2022 और 23 के प्रदेश की छः बोलियों के साहित्यिक कृति पुरस्कारों की घोषणा कर दी गई है। इनमें मालवी, निमाड़ी, बघेली, बुंदेली, भीली और गोंडी बोली शामिल है। पुरस्कार में 51000 रुपए के साथ रचनाकारों को अलंकृत किया जाएगा। 2022 के लिए 'मालवी' भाषा में संत पीपा स्मृति पुरस्कार रजनीश दवे-इंदौर की कृति 'आस की ओसारी' और 'निमाड़ी' के लिए संत सिंगा जी स्मृति पुरस्कार विजय कुमार जोशी-महेश्वर की कृति 'आस तीस का लाडू' को दिया गया है।

मौसम

प्रदेश में मौसम एक बार फिर करवट बदलने जा रहा है मौसम विभाग ने कल से ठंड के बीच बारिश का अलर्ट जारी किया है। मौसम वैज्ञानिक डॉ. दिव्या ई. सुरेंद्रन ने बताया कि पूर्वी और पश्चिमी दोनों ही हिस्सों में कहीं-कहीं बारिश होगी। भोपाल, इंदौर, जबलपुर उज्जैन और ग्वालियर संभाग में हल्की बारिश होने की संभावना है। बारिश का यह दौर 26 दिसम्बर तक जारी रह सकता है। इस बीच मौसम विभाग ने ग्वालियर, दतिया, भिण्ड और मुरैना में कोहरे का अलर्ट जारी किया है। प्रदेश में कम सबसे कम न्यूनतम तापमान 3 दशमलव 9 डिग्री सेल्सियस पचमढी में दर्ज किया गया। रीवा, जबलपुर, शहडोल संभाग के

जिलों में सर्दी का असर बना हुआ है। वहीं इंदौर जिले में न्यूनतम तापमान सामान्य से अधिक दर्ज किया गया है।

समाचार संक्षेप

5 मुख्यमंत्री डॉ. मोहन यादव ने रतलाम जिले के बाजना में हुई सड़क दुर्घटना में दो युवकों की मृत्यु पर शोक व्यक्त किया है। साथ ही प्रभावित परिवारों को मुख्यमंत्री स्वेच्छा अनुदान मद से 2-2 लाख रुपये स्वीकृत किये हैं।

5 भोपाल में अंतर्राष्ट्रीय वन मेले का कल अंतिम दिन है। 17 दिसम्बर से शुरू हुए मेले में रोजाना हजारों की संख्या में लोग पहुंच रहे हैं। मेले में नरसिंहपुर का गुड़ ग्राहकों की पसंद बना हुआ है।

5 खण्डवा रेलवे स्टेशन से मुख्यमंत्री तीर्थदर्शन योजना के अंतर्गत जगन्नाथपुरी जाने वाली विशेष रेल कल शाम 6.40 पर रवाना होगी।

5 धार और छिंदवाड़ा में आजादी के अमृत महोत्सव के उपलक्ष्य में 15 से 29 वर्ष के आयु वर्ग युवाओं का उत्सव-2025 का एक दिवसीय आयोजन आज किया गया।

5 शिवपुरी में रेत खनिज के अवैध उत्खनन पर कार्यवाही करते हुये 01 डम्पर और 01 हाईवा को जब्त किया गया है।

.....